

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ tryaśītitaṃaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ tryaśītitaṃ sargaḥ ॥

sītāvadhaṃ śrutvā śōkēna śrīrāmasya mūrccā tamāśvāsayatō
lakṣmaṇasya pauraśārthamudyamaśca

rāghavaścāpi vipulaṃ
taṃ rākṣasavanaukasām |
śrutvā saṅgrāmanirghōṣaṃ
jāmbavantamuvāca ha || 6.83.1 ||

saumya nūnaṃ hanumatā
kṛtaṃ karma suduṣkaram |
śrūyatē ca yathā bhīmaḥ
sumahānāyudhasvanaḥ || 6.83.2 ||

tad gaccha kuru sāhāyyaṃ
svabalēnābhisaṃvṛtaḥ |
kṣipramṛkṣapatē tasya
kapiśrēṣṭhasya yudhyataḥ || 6.83.3 ||

ṛkṣarājastathētyuktvā
svēnānīkēna saṃvṛtaḥ |

āgacchat paścimaṃ dvāraṃ
hanūmān yatra vānaraḥ || 6.83.4 ||

athāyāntaṃ hanūmantaṃ
dadarśarkṣapatistadā |
vānaraiḥ kṛtasaṅgrāmaiḥ
śvasadbhirabhisaṃvṛtam || 6.83.5 ||

dr̥ṣṭvā pathi hanūmāṃśca
tadr̥kṣabalamudyatam |
nīlamēghanibhaṃ bhīmaṃ
sannivārya nyavartata || 6.83.6 ||

sa tēna saha sainyēna
sannikarṣaṃ mahāyaśāḥ |
śīghramāgamyā rāmāya
duḥkhitō vākyamabravīt || 6.83.7 ||

samarē yudhyamānānā -
masmākaṃ prēkṣatāṃ ca saḥ |
jaghāna rudatīṃ sītā -
mindrajid rāvaṇātmajaḥ || 6.83.8 ||

udbhrāntacittastāṃ dr̥ṣṭvā
viṣaṇṇō'hamarindama |
tadahaṃ bhavatō vṛttaṃ
vijñāpayitumāgataḥ || 6.83.9 ||

tasya tad vacanaṃ śrutvā
rāghavaḥ śōkamūrcchitaḥ |

nīpapāta tadā bhūmau
chinnamūla iva drumahaḥ || 6.83.10 ||

taṃ bhūmau dēvasaṅkāśaṃ
patitaṃ dṛśya rāghavam |
abhipētuh samutpatya
sarvataḥ kapisattamāḥ || 6.83.11 ||

āsiñcan salilaiścainaṃ
padmōtpalasugandhibhiḥ |
pradahantamasamhāryaṃ
sahasāgnimivōtthitam || 6.83.12 ||

taṃ lakṣmaṇō'tha bāhubhyāṃ
pariṣvajya suduḥkhitaḥ |
uvāca rāmamasvasthaṃ
vākyam hētvarthasaṃyutam || 6.83.13 ||

śubhē vartmani tiṣṭhantaṃ
tvāmārya vijitēndriyam |
anarthēbhyō na śaknōti
trātuṃ dharmō nirarthakaḥ || 6.83.14 ||

bhūtānāṃ sthāvarāṇāṃ ca
jaṅgamānāṃ ca darśanam |
yathāsti na tathā dharmā -
stēna nāstīti mē matiḥ || 6.83.15 ||

yathaiva sthāvaram vyaktaṃ
jaṅgamaṃ ca tathāvidham |

nāyamarthastathā yukta -
stvadvidhō na vipadyatē || 6.83.16 ||

yadyadharmō bhavēd bhūtō
rāvaṇō narakaṃ vrajēt |
bhavāṃśca dharmasaṃyuktō
naiva vyasanamāpnuyāt || 6.83.17 ||

tasya ca vyasanābhāvād
vyasanaṃ cāgatē tvayi |
dharmō bhavatyadharmasca
parasparavirōdhinau || 6.83.18 ||

dharmēṇōpalabhēd dharma -
madharmaṃ cāpyadharmataḥ |
yadyadharmēṇa yujyēyu -
ryēśvadharmaḥ pratiṣṭhitaḥ || 6.83.19 ||

na dharmēṇa vīyujyēra -
nnādharmarucayō janāḥ |
dharmēṇācaratāṃ tēṣāṃ
tathā dharmaphalaṃ bhavēt || 6.83.20 ||

yasmādarthā vivardhantē
yēśvadharmaḥ pratiṣṭhitaḥ |
kliśyantē dharmasīlāsca
tasmādētau nirarthakau || 6.83.21 ||

vadhyantē pāpakarmāṇō
yadyadharmēṇa rāghava |

vadhakarmahatō'dharmaḥ

sa hataḥ kaṃ vadhiṣyati || 6.83.22 ||

athavā vihitēnāyaṃ

hanyatē hanti cāparam |

vidhiḥ sa lipyatē tēna

na sa pāpēna karmaṇā || 6.83.23 ||

adṛṣṭapratikārēṇa

avyaktēnāsatā satā |

kathaṃ śakyaṃ paraṃ prāptuṃ

dharmēṅārivikarṣaṇa || 6.83.24 ||

yadi sat syāt satāṃ mukhya

nāsat syāt tava kiñcana |

tvayā yadīdṛśaṃ prāptaṃ

tasmāt tannōpapadyatē || 6.83.25 ||

athavā durbalaḥ klībō

balam dharmō'nuvartatē |

dūrbalō hṛtamaryādō

na sēvya iti mē matiḥ || 6.83.26 ||

balasya yadi cēd dharmō

guṇabhūtaḥ parākramaiḥ |

dharmamutsṛjya vartasva

yathā dharmē tathā balē || 6.83.27 ||

atha cēt satyavacanaṃ

dharmaḥ kila parantapa |

anṛtaṃ tvayyakaraṇē

kiṃ na baddhastvayā vinā || 6.83.28 ||

yadi dharmō bhavēd bhūta

adharmō vā parantapa |

na sma hatvā muniṃ vajrī

kuryādijyāṃ śatakratuḥ || 6.83.29 ||

adharmasaṃśritō dharmō

vināśayati rāghava |

sarvamētad yathākāmaṃ

kākutstha kurutē naraḥ || 6.83.30 ||

mama cēdaṃ mataṃ tāta

dharmō'yamiti rāghava |

dharmamūlaṃ tvayā chinnaṃ

rājyamutsrjatā tadā || 6.83.31 ||

arthēbhyō'tha pravṛddhēbhyaḥ

saṃvṛttēbhyastatastataḥ |

kriyāḥ sarvāḥ pravartantē

parvatēbhya ivāpagāḥ || 6.83.32 ||

arthēna hi vimuktasya

puruṣasyālpacētasah |

vicchidyantē kriyāḥ sarvā

grīṣmē kusarītō yathā || 6.83.33 ||

sō'yamarthaṃ parityajya

sukhakāmaḥ sukhaidhitaḥ |

pāpamācaratē kartuṃ

tadā dōṣaḥ pravartatē || 6.83.34 ||

yasyārthāstasya mitrāṇi

yasyārthāstasya bāndhavāḥ |

yasyārthāḥ sa pumān lōkē

yasyārthāḥ sa ca paṇḍitaḥ || 6.83.35 ||

yasyārthāḥ sa ca vikrāntō

yasyārthāḥ sa ca buddhimān |

yasyārthāḥ sa mahābhāgō

yasyārthāḥ sa guṇādhikaḥ || 6.83.36 ||

arthasyaitē parityāgē

dōṣaḥ pravyāhṛtā mayā |

rājyamutsṛjatā dhīra

yēna buddhistvayā kṛtā || 6.83.37 ||

yasyārthā dharmakāmārthā -

stasya sarvaṃ pradakṣiṇam |

adhanēnārthakāmēna

nārthaḥ śakyō vicinvatā || 6.83.38 ||

harṣaḥ kāmaśca darpaśca

dharmaḥ krōdhaḥ śamō damaḥ |

arthādētāni sarvāṇi

pravartantē narādhipa || 6.83.39 ||

yēṣāṃ naśyatyayaṃ lōka -

scaratāṃ dharmacāriṇām |

tē'rthāstvayi na dṛśyantē
 durdinēṣu yathā grahāḥ || 6.83.40 ||

tvayi pravrajitē vīra
 gurōśca vacanē sthitē |
 rakṣasāpahṛtā bhāryā
 prāṇaiḥ priyatarā tava || 6.83.41 ||

tadadya vipulaṃ vīra
 duḥkhamindrajitā kṛtam |
 karmanā vyapanēśyāmi
 tasmāduttiṣṭha rāghava || 6.83.42 ||

uttiṣṭha naraśārdūla
 dīrghabāhō dhṛtavrata |
 kimātmānaṃ mahātmāna -
 mātmānaṃ nāvabudhyasē || 6.83.43 ||

ayamanagha tavōditaḥ priyārthaṃ
 janakasutānidhanaṃ nirīkṣya ruṣṭaḥ |
 sarathagajahayāṃ sarākṣasēndrāṃ
 bhṛśamiṣubhirvinipātayāmi laṅkāṃ || 6.83.44 ||

|| ityārṣē śrīmadrāmāyaṇē vālmīkiyē ādikāvye
 yuddhakāṇḍē tryaśītitamaḥ sargaḥ ||